

ము సు రు

గడ్డంక్రింద చేయి ఆనించివుంచుకుని దూరంగా కొండమీద తెరలు తెరలుగా కురుస్తున్న వరంవంక చూస్తూ కూర్చున్నాడు సింహాచలం. చలిగాలి విసురుగా వేగంగా వీస్తున్నది. కొట్టుమీదవున్న రేకులపైన రాళ్లు కురిసినట్టు దడదడమని ధ్వని వినిపిస్తున్నది. ఎదురుగా గాలికి అటూఇటూ వూగుతూ వరంలో తడుస్తున్నాయి పొడుగాటి చెట్లు. ఏ సాంద్రారణ్యంలోనో బలిసిన ఏనుగులన్నీ ఒకచోట చేరినట్టు మబ్బులు ఆకాశంలో సుమిగూడి గర్జిస్తున్నాయి. ఆ మబ్బులను చీల్చుకుని అప్పుడప్పుడు కళ్లు మిరుమిటు గొలిపేలా ఆకాశంలో గీత గీసినట్టు తళతళ మెరుస్తున్నది మెరుపుతీగ..

“చీ! ఎదవ ముసురు...” అనుకున్నాడు సింహాచలం విసుగా... ఆయిదారు రోజులనుంచి ఒకటే ముసురు...ఎడతెగకుండా రాత్రి పగలూ ఒకటే వరం... దూరంగా కనిపించే కొండలనూ; అడవులనూ నీళ్ళలో ముందె త్తినట్లయింది. ఎక్కడ చూసినా నీళ్ళు... బురద...

సింహాచలం పాతమల్లరు చెవులచుటూ చుటుకుంటూ కళ్ళు పెదవి చేసుకుని చూశాడు. దూరంగా సన్నని తారురోడ్డుమీద జీపు ఒకటి వొస్తున్నది. అతడు లేచి నిలబడి వొళ్ళు విరుచుకున్నాడు. నోరంతా చేదుగా వుంది. పక్కన సీసాలో అడుగునవున్న పిప్పరమెంటు తీసుకుని నోట్లో వేసుకుని అతడు చూరు క్రిందకి వచ్చి నిలబడ్డాడు.... అవతల చిన్న పాకలో వుండే గురవయ్య కొడుకు వెంకడు అంత వరంలోనూ వొంటి మీద చొక్కా లేకుండా చేతిలో రెండు మూడు ఉప్పు చేవలతో... ఒక చిన్న నూనె సీసాతో తడుస్తూ నడిచి పోతున్నాడు.

అంతకుముందు తారురోడ్డు మీద దూరంగా కనిపించిన జీపు

మలుపు తిరిగి ఎటుపోయిందో, యిప్పుడు కనిపించడంలేదు, మరి కొది నేపాగితే గాని అది మళ్ళీ కనిపించదు. సింహాచలం “వాళ్ళేనేమో ..” అనుకుంటూ మాసిన గడ్డాన్ని చేతులతో తడుముకుంటూ అలాగే నిలబడ్డాడు. లోపల పాకలో ఏదో చప్పుడవుతున్నది.

ఇంతలో బంగారయ్య తాటాకు గొడుగులో వచ్చి “బీడిలియ్య వయ్యా....” అన్నాడు. సింహాచలం బీడికట్టతీసి యివ్వబోతే తీసుకో కుండా తలవూపి “నువ్వు మనలోకంలో ఉండేట్టులేదే.... ఏం కత? ఈ బీడిలేప్పుడన్నా తాగానా నేను?” అని అడిగాడు.

సింహాచలం వెంటనే “నీ మార్కు బీడిలేవు.... ఇయాలికి ఈటితో సరిపుచ్చుకో.... ఈ ముసురు తెరిపిస్తే ఎల్లి సరుకులన్నీ పట్టుకొస్తాను... అన్నీ నిండుకుండయ్....” అన్నాడు.

బంగారయ్య నవ్వుతూ ఆ బీడికట్ట అందుకుని ఒక బీడి యివతలకి తీసి వెలిగించుకుని “ఇంక నువ్వేం ఎల్లావులే ... బంగారమంటి కోమటి .. సంగీతంతో నెడ్డాడంట.... ఇన్నాను... ఇన్నాను.... అంతా ఇన్నానయ్యా.... కలికాలం బుద్దులట్టా ముంచుకొస్తావుంటే నిన్నని ఏం లాభం?” అన్నాడు. సింహాచలం బొమ్మ లా నిలబడిపోయాడు. బంగారయ్య అంతలో కదిలి “పద్దురాసుకో....” అంటూ వెళ్ళిపోయాడు.

సింహాచలానికి వొళ్ళు మండింది. కోపంతో క్రింద పెదవిని కొరు క్కుంటూ నిస్సహాయంగా నిలబడి దూరంగా రోడ్డుమీదకి చూశాడు. అంతలో జీపు మళ్ళీ కనిపించింది. రెండుమూడు నిముషాల్లోనే అది వేగంగావచ్చి ఆతన కొట్టుముందు ఆగింది. దానిచుట్టూ వరపుజల్లు పడ కుండా తెరలున్నాయి. లోపల ఎవరున్నారో కనిపించడంలేదు. అంతలో ఒకాయన బరువైన బూటతోదిగి, గొడుగు విప్పి, విసుక్కుంటూ, నీళ్ళను చిందగొడుతూ నడిచివచ్చి “ఏమయ్యా! గోల్డ్ ఫ్లేక్ సిగిరెట్టు న్నాయా?” అని అడిగాడు.

సింహాచలం తల అడ్డంగావూపి వినయంగా “లేవుబాబూ! చార్మి నార్ తప్ప ఏవీలేవు.... పాడు ముసురు ... ఎటెల్లెందుకూ ఈలేకుండా... ” అని చెప్పాడు.

ఆయన జీపువైపు తిరిగి పెద్దగా "ఫోర్ కాసిల్స్ తప్ప మరేవే
లేవుట ... తెమ్మంటారా?" అని అరిచాడు.

ఎవరో చెయ్యి బైటికిపెట్టి "తెమ్మ"ని నెగజేసి మళ్ళీ వెంటనే
చేతిని లోపలికి తీసుకున్నారు. ఆయన సింహాచలం వంక తిరిగి "సరే
... నాలుగు ప్యాకెట్లవ్వు...." అంటూ డబ్బు తీశాడు.

సింహాచలం సిగిరెట్ ప్యాకెట్లు ఆయనకు అందించి రూపాయి
కాయితం తీసుకుని మిగిలిన చిల్లర యిచ్చాడు. ఆయన వాటిని కోటు
జేబులో పడేసుకుని మళ్ళీ విసుక్కుంటూ నీళ్ళను చిందగొడుతూ జీపు
దగ్గిరికి వెళ్ళాడు. ఆయన ఎక్కగానే జీపు కదిలి అంతలోనే కనుచూపు
మేర దాటిపోయింది.

సింహాచలం చేతులు రుద్దుకుంటూ కొది క్షణాలు నిలబడ్డాడు.
తర్జాత బంగారయ్య మాటలు గురువచ్చాయి. "ఏదో... ఇన్నాడంట...
ఆడిబొంద... వొట్టి తాగుబోతు ఎదవ..." అనుకున్నాడు. మొన్న
మొన్నటి వః కూ బంగారయ్యకు నిదరలో సెడినే జబ్బుండేది. రాత్రిపూట
అటూ...టూ తిరుగుతూ కనిపించేవాడు... ఒకనాడు అర్ధరాత్రివేళ నిద్ర
లోనే నడుస్తూవచ్చి ఒక ఎదుముందుకు వెళ్ళి నిలబడ్డాడు. అతని అదృ
ష్టం మంచిది కావడాన, అతని పెళ్ళాం మెడలో నల్లపూసలతాడు గట్టిది
కావడాన సింహాచలం అప్పుడు మేలుకుని వున్నాడు. గభాలున లేచివెళ్ళి
యివతలికి ఈడ్చుకు రాబట్టి బతికిపోయాడు..లేకపోతే ఆనాడు ఆ పోట్ల
ఎదు అతన్ని కుమ్మికుమ్మి చంపేసి వుండేది.

సింహాచలం చిన్నపు సకంతిసి అందులో బంగారయ్యపేర బీడికట్ట
వద్దురాసి, ఏమి తోచక ఎవరెవరు ఎంత బాకీ వున్నారో లెక్కచూస్తూ
కూర్చున్నాడు గుర్నాధం...ఆయనొక కంట్రాక్టు గుమాస్తా... పదిరూపా
యల చిల్లరయివ్వాలి. రంగడు...వీడు ఎరువుల ప్యాక్టరీలో కూలీ...
అయిదురూపాయల పదిశైసలు. అప్పలస్వామి... కొండమీద బంగళాలో
వాచ్ మన్...పదిహేను రూపాయలు. పోతరాజు...వీడికి వనీపాటూలేదు...
పెళ్ళాం ఆడివిలో పుల్లలేరుకుని కట్టలుకట్టి రైలుదగ్గర అమ్ముకువచ్చి
పెడుతుంటే తిని బలాదూరు తిరుగుతూవుంటాడు... ఎనిమిదిరూపాయల

యిరవై పైసలివ్వాలి... పెగా పెళ్ళానికి చెప్పొద్దని కాళ్ళు పట్టుకుంటాడు.
సుబ్రమణ్యం... ఈయనకు నెలజీతం ఎంతో తెలియదు... గోల్డ్ ప్లేక్ తప్ప
మరొకటి కాల్చాడు... వద్దెనిమిది రూపాయలివ్వాలి...

సింహాచలం ఆ చిన్న పుస్తకంలో పేజీలు తిప్పతున్నవాడల్లా
ఒకచోట ఆగిపోయాడు. తర్వాత నిట్టూర్చాడు. ఆ పేజీలో పైన వంకర
టింకర అక్షరాలతో "సింగారవేలు" అని పేరు వ్రాసివుంది. క్రిందకాతా...
తర్వాత ఒక గీత... పేజీ చివర మూడు రూపాయల పదిపైసల లెక్క...

సింగారవేలు అతని కళ్ళలో మెదిలినట్టయింది. సింగారవేలు
సన్నగా పొడుగ్గా చువ్వలా వుండేవాడు... ఎల్లప్పుడూ లుంగీ పైకి కట్టు
కుని నవ్వుతూ తిరుగుతూ వుండేవాడు... వచ్చిరాని లెలుగులో మాట్లా
డుతూ అందర్నీ నవ్విస్తూ వుండేవాడు... అక్కడే బల్లషీద కూర్చుని
మద్రాసును గురించి, అక్కడి సినిమాలను గురించి ఎడతెగకుండా
కబుర్లు చెబుతూ వుండేవాడు...

సింహాచలం ఆలోచనలకు అడుకట్ట వేసి పక్కకు చూశాడు.
అప్పలస్వామి చిరుగుల గొడుగులో వచ్చి చూరుక్రింద నిలబడి దాన్ని
నెమ్మదిగా మూసి ఒక పక్కనవుంచి "ఏమయ్యా! సింహాచలం— బేరం
లేదనుకుంటానే బొత్తిగా..." అన్నాడు కూర్చుంటూ.

సింహాచలం తల అడ్డంగా వూపి నిట్టూర్చి "ఇట్లా ముసురు
వట్టిందిగదా! ఏంచెయ్యనైప్పు... ఒక్క సరుకులేదు కొట్లో..." అన్నాడు

"అవును— ఇది గాలివానంట... బంగళాలో పెద్దోళ్ళనుకుంటా
వుండే యిన్నాను. ఇప్పట్లో తగ్గదంట..." అని చెయ్యిచాపి "ఏది?
బీడీకట్ట అందుకో...!" అన్నాడు అప్పలస్వామి...

సింహాచలం లేచి బీడీకట్ట యిచ్చి వద్దుతీసి "పదిపేను రూపాయ
లైంది నీ వద్దు... బొత్తిగా దబ్బులేదు... ఎప్పుడిస్తావు?" అని అడిగాడు.

అప్పలస్వామి బీడీ ముట్టించి అగ్గివులను విలాసంగా ఆర్పి అవ
తల పారేస్తూ "ఇస్తాలేవయ్యా! దబ్బురానియ్..." అన్నాడు. తర్వాత
ఒక్క క్షణం ఆగి లోపలికి చూసి ఆదోరకంగా నవ్వుతూ "అయినా నీ

కిప్పుడు డబ్బుకు కొరవేంటి ..బలే పట్టను పట్టావు .. నాకు తెలుసుగా దాని మెడనిండా బంగారమే... అన్నట్టు కథ ఎందాక వచ్చిందేం? అయినా నా పిచ్చిగాని నువ్వు వెప్తావా? ఏవో చాదస్తం కొద్దీ అడిగా నంటే..." అని ఊరుకున్నాడు.

సింహాచలం కళ్ళు ఎర్రబడ్డాయి. కోపం పొంగివచ్చింది. అయినా తమాయించుకుని ఏమీ మాట్లాడకుండా అలాగే నిలబడిపోయాడు. అప్పల స్వామి కాస్తేపు నిశ్శబ్దంగా కూర్చుని తీరికగా బీడి కాల్చుకుని లేచి నిలబడి తలగుడ్డ విడిచింది చుట్టకుంటూ "తిరపతిగాడు...అదే నీ మా(వ... కోపంతో చిందులు తొక్కుతున్నాడయ్యోయ్. లచ్చి కూడా మొన్న కనబడింది. ఒకటే ఏడుపంట రాత్రింబగలూ... తండ్రి మాతుర్లు నీ పేరు ఇంటే సాలు మండిపోతా వుండారు...అయినా నువ్వు నాకు నచ్చావు... ముందు మన లాబం చూసుకోవాలి... లేకపోతే ఈలోకంలో బతకలేం... మంచిపనే చేశావ్...కానియ్. కానియ్..." అంటూ గొడుగు తెరుచుకుని వెళ్ళిపోయాడు.

సింహాచలం నిస్సహాయంగా చూస్తూ కొయ్యబొమ్మలా నిలబడి పోయాడు. ఒక్క నిమిషం ఆగి ఎవరో తరుముకు వచ్చినట్టు లోపలికి పరుగెత్తుకు వెళ్ళాడు. లోపల పెరియనాయకి దణ్ణంమీద తడిచీరను ఆరవేస్తున్నది. అడుగులు చప్పుడువిని వెనుదిరిగి చూసింది. ఆమెవి చెంపకు చేరేడేసి కళ్ళు...ఆ కళ్ళలో ప్రస్ఫుటంగా కనిపించేది అమాయకత్వం.. చామనచాయ వొంటిరంగు... ప్రత్యేక శ్రద్ధతో తీరిగ్గా కూర్చుని ఎవరో శిల్పి మఱచినట్టుండే చక్కని విగ్రహం...

మనసులో అనుమానం తీరగానే సింహాచలం మళ్ళీ వెనుదిరిగి కొట్టుమీదికి వచ్చాడు. అతనికి ఈ అయిదారు రోజులనుంచీ కంటిమీద కునుకులేదు. మనసులో ప్రశాంతతలేదు. ఆమె పరాయి మనిషి... మన బాష తెలీదు...కళ్ళు పెద్దవి చేసుకుని అమాయకంగా చూడంతప్ప మరేమీ చేతకాదల్లేవుంది ఆమెకు. నిశ్శబ్దంగా ఏడుస్తూ ఒక మూల కూర్చున్నదీ అయిదారు రోజులనుంచీ.... సింహాచలం ప్రతి నిమిషమూ జాగ్రత్తగా వున్నాడు. అతని మనసులో అనుమానం.... ఆమె తన కన్నుగప్పి ఏ

నిమిషంలో ఏ అపూయిత్యం చేసుందో అని దిగులు ... అందుకే కొట్టో
 సరుకులన్నీ నిండుకన్నా అతడు ఎక్కడికీ వెళ్ళలేదు. జాడనికి ఆ
 గుక్కెడు ప్రాణాలూ పోవడానికి ఎంత కావాలి? ఒక మూరెడు గుని
 పేలిక గాని తాడుగానీ చాలు ... దొడ్లో బావి వుండనే వుంది. అదీ గాక
 పోతే కొంచెం కిరసనాయిలూ.... ఒక అగ్గిపుల్లో.... అన్నీ ఆమెకు
 అందుబాటులోనే వున్నాయి. అందువల్లనే అతడు రాత్రిపూట కూడా
 కంటిమీద కునుకు లేకుండా మేలుకుని గడిపాడు. ఎప్పుడన్నా కొద్ది
 నిమిషాలనేపు కునుకు పడితే మెలుకువ రాగానే ఉలికిపడి లేచి చివాలను
 లోపలకి వెళ్ళి చూసేవాడు. తీరా చూస్తే ఆమె లోపల నేలమీద కొంగు
 పరుచుకుని నిద్రపోతూ వుండేది ... పగటిపూట ధైర్యంచేసి ఆమెను
 వొంటరిగా వదిలి సరుకుల కోసం వెళ్ళినా ఆమెను గురించి ఆమె
 మెడలో నగల గురించే దిగులు తప్పదు ...

అతడు కాళ్ళు ముడుచుకుని బల్లమీద కూర్చుని తాను అన్ని వివ
 రాలకో ఉత్తరం వ్రాయించి ఎన్నాళ్ళయిందో వ్రేళ్ళు మడిచి లెక్కవేసు
 కున్నాడు. ఎంత ఆలస్యంగా చేరినా వాళ్ళకు ఆ ఉత్తరం ఈ పాటికి
 అందివుండాలి....వాళ్ళు ఈ పాటికి బయలుదేరి రావల్సిందే మరి....
 అయినా ఆనాడు బంగళాలోవుండే ఆ ముసలి పంతులు వాళ్ళ అద్రసు
 సరిగా రానేడో, లేదో ... అసలు ఆమె చెప్పిన అద్రసు సరి అయినదో,
 కాదో ...

అంతలో తిరపతి వానచినుకులలో తడుస్తూ తడబడుతూ నడుస్తూ
 వచ్చాడక్కడికి. సింహాచలం లేచి నిలబడ్డాడు. తిరపతి నుదుటినీ కను
 రెప్పలనూ తుడుచుకుంటూ కూర్చుని ముందు అదొక రకంగా నవ్వాడు.
 సింహాచలం ఏం మాట్లాడాలో, ఏం చెయ్యాలో తెలీని వాడిలా నిలబడి
 వుండిపోయాడు.

తిరపతి నలభై ఏళ్ళవాడు. బాగా తాగినట్టున్నాడు. మనిషిలో
 నిలకడ లేదు. అతడంతలో సింహాచలంవంక క్రూరంగా చూస్తూ కొన్ని
 క్షణాలు ఏమీ మాట్లాడలేదు. తర్వాత హఠాత్తుగా "ఏరా; నా ముద్దుల
 అల్లుడూ.. అది లోపలే వుందా యింకా?" అని అడిగాడు.

సింహాచలం తలవూపి ఊరుకున్నాడు.

“అవును....వుంటుందిలే....ఉండక మరింక యాడికి పోది పాపం
....మంచి మొగోడివి దొరికావు....అదింక నిన్ను వొదిలి పెట్టదా ...
అసలు మే(వంతా తెలివితక్కువ సన్నాసులంరా ... నువ్వొక్కడివే
ఈడ తెలివగల మొగోడివి.... అంతే మరి....” అన్నాడు తిరపతి
ఎగతాళిగా....

సింహాచలం తిరపతికి దగ్గరగావచ్చి “మా(వా: నువ్వు నెప్పుడు
మాటలిన్నావు, తప్పుడు మాటలిన్నావు... వాటిని నమ్మమాకు ... తల్లి
తోడు నేనే పాపం ఎరగను. ఆ పిల్ల పాపం కష్టంలో వుంది. ఆళ్ళు
పెద్దోళ్ళకు కాదు రాయించి పడేసినాను. ఆళ్ళొచ్చి ఆ పిల్లను తోలుకెళ్ళి
పోతారు.... నా మాట నమ్ము....” అన్నాడు.

తిరపతి ఉన్నట్టుండి పెద్దగా నవ్వుటం మొదలు పెట్టాడు. లేచి
వంగిపోయి పొట్టపట్టుకుని మరీ నవ్వాడు. తర్వాత అకస్మాత్తుగా గంభీ
రంగా మారిపోయి ‘అరేయ్! నాకు యాభై ఏళ్ళురా.... ఇట్లాటి మోసపు
మాటలీ నెవుల్లో ఎన్ని యిన్నానో లెక్క లేదు ...గుడ్డొచ్చి పిల్ల నెక్కి
రించిందట ... నాకు సదువులు నేర్పుతావురా దగాకోర్.... లచ్చికి నీ
సంగ తెలీదురా... పాపం పిచ్చి పిల్ల... నిన్ను నమ్మింది... ఇప్పుడందరికి
నీ ద్రోహం తెలిసిందిరా... అదురష్టమంతుడివిలే... మంచోళ్ళ మదె
నున్నావు... ఇంకో సోట అయితే పిచ్చికుక్క నాగా కొట్టి తరిమేనే
వాళ్ళు... సరే... నీ కిప్పుడే చెప్పే తే మంచిది... లచ్చి మీన ఇంక అశలు
పెట్టుకో మాకు... దాసికి కోటిగాడికి నిన్ననే మనువు కుదిర్చేసినాం...”
అంటూ లేచాడు.

సింహాచలం నివ్వెరపోయాడు. విషయం యింత దూగం వొస్తుం
దని అతడు కలలో కూడా అనుకోలేదు. అతని నోట మాట రాలేదు.
అవాక్కయి శిలా ప్రతిమలా నిలబడిపోయాడు.

తిరపతి విజయం సాధించిన వాడిలా లేచి నిలబడి తోవలికి
చూస్తూ మెటికలు విరిచి “అమ్మా: మహాతల్లీ! నువ్వెవరివో నాకు తెల్లు...

కాని గొప్ప తెలివిగలానివి... సుకపడతావు... నా ఉసురుకూడా పోసుకు బతుకు" అంటూ కొంత దూరం వెళ్లి ఆగి "ఇది లోకంరా... ఈడ తెలివి తక్కువోళ్లు ఎవరూ లేరు... పైన దేవుడుండ్రాడా... అంతా సూసానే వుంటాడు. నీకూ, దానికీ కనా కష్టపు బతుకు రాసిపెట్టే వుందిలే... ఇంతకింత అనుభవిస్తారు... ఎగిరి పడమాకండి.. " అని తిడుతూ వెళ్లిపోయాడు.

సింహాచలం సర్వస్వం కోల్పోయిన వాడిలా ఒక్క నిముషం దీనంగా కూర్చున్నాడు. తర్వాత ఉన్నట్టుండి అతనికి కోపం ముంచు కొచ్చింది. లోపలవేరి యిరవై నాలుగంటలూ ఏడుస్తూ ఈ పిల్ల అతని కొంపమీదకి తెచ్చింది అతని బతుకులో నిప్పులు పోసింది. ఆమె నిహయిక్కణులచి తరిమివేస్తే తప్ప లాభంలేదు. అతడంతలో కోపంతో మొహం కందగడలా చేసుకుని పెద పెద అంగలు వేస్తూ లోపలికి వెళ్ళాడు. పెరియనాయకి - ఏం గుర్తు వచ్చిందో ఏమో - పెరటి గుమ్మంలో కూర్చుని నెమ్మదిగా ఏడుస్తున్నది.

సింహాచలం చప్పగా చలబడిపోయాడు. అంతలోనే "అయ్యో పాపం" అనిపించిందతనికి. దగ్గరికి వెళ్లి నిలబడి ఓదార్పుగా "ఊరుకో అమ్మా! నువ్వట్లా కళ్లు లొత్తలు పడేట్టు ఏడిస్తే మాత్రం ఆ పోయినోడు తిరిగొస్తాడా? గుండె రాయిచేసుకో .. నా మాటినుకో..." అన్నాడు.

ఆమె కతని మాటల్లో ఎన్ని అర్థమయ్యాయో అతనికి తెలియదు అయినా కొంగుతో కళ్లు తుడుచుకుని ఏడుపుమానేసి దూరంగా కొండల వంకా, కొండలమీద దట్టంగా ఉన్న చెట్లవంకా, చూస్తూ ఉండిపోయింది.

అంతలో వాకిట్లో ఎవరిదో నవ్వు వినిపించింది. అతడు వెంటనే యివతలికి వచ్చాడు. గుర్నాధం నెత్తిన గుడ్డకప్పుకుని నిలబడివుండి నవ్వుతూ సింహాచలం వంకే చూసి "రెండు సిగిరెట్లీయ్యవయ్యా!" అన్నాడు. అతడు సిగిరెట్లు తీసుకుని తన దారిన తాను పోకుండా, "ఓహో! ఏం వాన! ఏం వాన; ప్రాణం తీసేసిందే... ఎప్పుడు తెరిపి యిస్తుందో గాని... సూర్య భగవానుడి దర్శనమే కాలేదు అయిదారు

రోజులనుంచీ. నేను పుట్టి బుద్ధెరిగిన తర్వాత యింతటి గాలి వాన చూశేదనుకో..." అన్నాడు.

తర్వాత మళ్ళీ ఒక్క క్షణం ఆగి 'అయినా నీకిదంతా పట్టదులే... హుషారుగా వున్నావు... నేనంతా విన్నానే... మంచి పనే చేశావు... ఆపదలో వున్న ఆడపిల్లను రక్షించినట్టా అయింది నీకు, మంచి లాటు దొరికినట్టా అయింది. అంతేమరి... ఏ పని చేసినా ఇహ పరాలు రెండూ చూసుకోవాలి..." అంటూ విరగబడి నవ్వాడు. తర్వాత తన దారిన తాను వెళ్లిపోయాడు.

సింహాచలం మతిపోయిన వాడిలా కూలబడ్డాడు. తర్వాత వొణుకు తున్న వ్రేళ్ళతో చెక్క బల్లమీద కాస్తేపు తబలావాయింబాడు. వెంటనే వున్నట్లుండి ఒక సోడా కొట్టుకుని గడగడా తాగి బీడితీసి ముటింబాడు. అలవాటు లేనందువల్ల ముందు పొగ గుండెలోకి పోయి దగ్గువచ్చింది. వెంటనే తమాయింబుకుని కాళ్ళు బల్లమీదకి జొపి కూర్చుని సారా తాగిన వాడిలా "ఒరేయ్! మీరందరూ మడుసులుకారు... వసరా... ఆ పిల్లకూ నాకూ రంకు కడతారంట్రా... ఒక్కొక్కడూ... రండ్రా.. మీ అంతు తేల్చేస్తాను... రండ్రా ఒక్కో దెబ్బతో అందర్నీ సఫా చేస్తాను! రండ్రా.. " అని అరిచాడు పెద్దగా...

పెరియనాయకి లోపలి నుంచి వచ్చి చూసింది. అక్కడ చుట్టు ప్రక్కల ఎవరూలేరు. అతడెవరితో అలా ఉద్రేకంగా మాట్లాడుతున్నాడో ఆమెకర్థం కాలేదు.

అంతలో అతడు వెనుదిరిగి చూసి సిగుపడిపోయాడు. బీడి అవ తల పారేసి మామూలుగాకూర్చుని కూనిరాగంతీయడం ప్రారంభించాడు.కొన్ని క్షణాలు ఆగి వెనుదిరిగి చూస్తే ఆమె అక్కడలేదు. అతడు గుండెలనిండా గాలి పీల్చుకుని కళ్ళు మూసుకుని అలాగే కూర్చున్నాడు.

—అంతకుముందు చాలాసార్లు సింగారవేలు తనను గురించిన వివరాలూ, తనయిబ్బందులూ అన్నీ చెప్పుకున్నాడు. అతడక్కడికివచ్చి మూడు నెలలయిందేమో! వచ్చిరాగానే ఎరువుల ఫ్యాక్టరీలో పనిలో చేరి

ఒక పాకలో కాపురం పెట్టాడు అతన్నీ పెరియనాయకినీ చూసి అందరూ
 మొగుడూ పెళ్ళాలనే అనుకున్నారు మొదట్లో...కాని అసలు విషయం
 ఎవరికి, ఎలా తెలిసిందోమరి, ఉన్నట్టుండి అందరూ "అరవ్వాడు ఆ
 పిల్లను లేవదీసుకొచ్చాడంటా..." అని చెప్పకోడం ప్రారంభించారు.
 ఆ విషయం అందరికీ తెలిసింది. సింగారవేలు ఆ మాటలను వినికూడా
 పట్టించుకోలేదు. మామూలుగానే నవ్వుతూ తిరిగేవాడు. సింహాచలంతో
 ఒకసారి "అవును తంబీ! ఆళ్ళంతా అనుకునేది నిజం!" అని చెప్పాడు
 కూడా.... ఆ సందర్భంలోనే తమ కథ అంతా చెప్పకొచ్చాడు.... పెరియ
 నాయకి, సింగారవేలూ చిన్నప్పటినుంచీ ప్రేమించుకున్నారు. అయితే
 కొన్నేళ్ళ తర్వాత ఆ రెండు కుటుంబాలమధ్యా కోర్టులో ఒక వ్యవహారం
 నడిచింది...అది తేలేందుకు చాలాకాలం పట్టింది. చివరకెప్పుడో వ్యవ
 హారం ముగిసింది. ఒకరు గెలిచారు. మరొకరు ఓడిపోయారు. ఇంత
 కాలమూ వారి మధ్య ఉంటూ వచ్చిన ద్వేషాలూ, పగలూ తగ్గలేదు సరికదా
 మరింతగా ఎక్కువయ్యాయి. ఈ యింటిమీది కాకి ఆ యింటిమీద వాల
 డానికి వీలేదు...ఈ యింటి పిల్లలు ఆ యింటి పిల్లలతో ఆటలాడు
 కోరాదు...వారూ, వీరూ ఎదురైతే మాతులు ముడుచుకుని, మొహాలు
 మాడ్చుకుని వెళ్ళిపోవడం...అప్పుడప్పుడు పిల్లలమీదా, ఎలుకలమీదా
 పెట్టుకుని ఒకరినొకరు తిట్టుకోడం, ఆడిపోసుకోడం, ఎక్కువైంది...
 అంతలో పెరియనాయకి తండ్రి ఆమె కొక సంబంధం కుదుర్చుకు
 వచ్చాడు. పెరియనాయకి ఏడ్చింది. తల్లితో తనకా పెళ్ళి యిష్టంలేదని
 చెప్పింది. తండ్రితో నబుదామనుకున్నదిగాని భయం వల్ల చెప్పలేక
 పోయింది. తల్లి మాత్రం కూతుర్ని నాలుగు తిట్టి వూరుకున్నది. అంతలో
 యింట్లో పెళ్ళిపనులు ప్రారంభమైనాయి. పెరియనాయకి యిక
 సహించలేకపోయింది. చాటుగా సింగారవేలును కలుసుకుని మాటాడింది.
 అతడు ఆమెకు ధైర్యం చెప్పాడు మాటిమాటికీ 'నేను నిన్ను ప్రేమిస్తు
 న్నాను...నువ్వు లేకపోతే బతకలేను...' అన్నాడు. తర్వాత ఇద్దరూ
 ఒకచోట కూర్చుని ఉపాయాలు ఆలోచించారు. ఎవరికి తోచింది వారు
 చెప్పారు. అవుననుకునీ, కాదనుకునీ చివరకు ఒక నిర్ణయానికి వచ్చారు.
 తెల్లవారితే పెళ్ళి అనగా పెరియనాయకి ఆ క్రిందటి రాత్రి బయలుదేరి

నెంట్లను నేషనుకు వచ్చేట్టు... అప్పటికి సింగారవేలు అక్కడ టిక్కెట్లతో సిద్ధంగా వుండేట్టు నిర్ణయమైంది. తర్వాత గవర్నమెంట్ గా యిద్దరూ రైల్వేకి వెళ్ళిపోవడమే అన్నమాట... అంతా అనుకున్న ప్రకారమే జరిగింది... ముందు యిద్దరూ గుంటూరు వచ్చారు. అక్కడ ఎవరో చెప్పగా, అక్కడ కొత్తగా ఎరువులకంపెనీ పెట్టారని తెలిసి యిక్కడికి వచ్చేశారు. వచ్చిరాగానే సింగారవేలు వారి కాళ్ళూ వీరి కాళ్ళూ పట్టుకుని ప్రాధేయపడి పని సంపాదించాడు. అతడు రోజూ ఉదయం నుంచి సాయంకాలం వరకూ ఆ మట్టిలో, దుమ్ములో మాటైన వాతావరణంలో పనిచేసేవాడు. పొద్దుగూకుతూవుండగా తల కొక గుడ్డు చుట్టుకుని దుమ్ము కొట్టుకున్న బట్టలతో ఉసూరుమంటూ యింటికి చేరుకునేవాడు. అలా ఎన్నాళ్ళో గడవలేదు. అతని ఆరోగ్యం దెబ్బతిన్నది. వారం రోజుల పాటు జ్వరం మూలంగా అసలు లేవలేకపోయాడు. జ్వరం తగ్గిన తర్వాత నీరసంగానడిచి ఫ్యాక్టరీకి వెడితే అతన్ని పనిలోనుంచి తీసేశాం పొమ్మన్నారు. అతడు దిగాలుపడి తిరిగివచ్చాడు. పెరియనాయకి అతనికి ధైర్యం చెప్పింది. 'అంతగా అయితే నాదగ్గరున్న నగలు అమ్ముదాం...' అన్నది. కాని అతడు వినలేదు. రోజూ ఏదో కాయకషం చేసి రూపాయో, ఆరో సంపాదించుకొచ్చేవాడు. లేనినాడు అదీలేదు. ఇద్దరు గుట్టు చప్పుడు కాకుండా కడుపునిండా నీళ్ళుతాగి గడిపివేసే వారు—

....సింహాచలం కళ్ళు తెరిచాడు.... ఎదురుగా కోటమ్మ నిలబడి వుండి 'వేవయ్యా! పుగాకుందా?' అని అడుగుతున్నది.

సింహాచలం ఆవులించి 'లేదు' అన్నాడు.

ఆమె 'సరే.... బాగుందయ్యా.... పుగాకు నేకపోతే కొట్టెందుకు తెరిసినావు? మూసుకుని లోపల తొంగోకపోయావా? పుగాకు తీసుకెళ్ళకపోతే మా ఆయన ఎమిక లిరగ్గొడతాడు.... ఎట్టాగబ్బా....' అని గొణుక్కుంటూ వెళ్ళిపోయింది.

ఆకాశానికి చిలిపడినట్టు వరం నిలిచి కురుస్తున్నది. ఒక రంగు రంగుల బుల్లిపిట్ట వర్షంలో చప్పుగా తడిసి ఎగురుకుంటూ వచ్చి తడికె

మీద నిలబడి రెక్కలు విడిలించు కుంటున్నది. దూరంగా కొండలన్నీ ఆ ముసురులో మసక మసగ్గా మాత్రమే కనిపిస్తున్నాయి.

సింహాచలం మళ్ళీ కళ్ళు మూసుకున్నాడు. అతనికి అయిదారు రోజుల క్రిందట జరిగిన వృత్తాంతం అంతా కళ్ళముందు పునరావృతం అయింది.

—ఆ నాడు సింహాచలం రైలు దిగివచ్చి, సరుకులన్నీ సర్దుకున్నాడు. అంతలోనే కొండలమీదా, క్రింద అడివిలోనూ సమస్త ప్రపంచంమీదనూ చీకటి చిక్కగా వ్యాపించింది. సింహాచలం హరికెన్లాంతరు వెలిగించితెచ్చి తీగకు తగిలించాడు. పక్కనే తడికెవెనక అతడు ఉదయం బయలుదేరి వెళ్ళేముందు ప్రారంభమైన పేకాట యిప్పుడే ముగిసినట్టున్నది. పేకలు "అవతల పారేసి వాళ్ళందరూ కబురలోపడ్డారు. సింహాచలం అటువెళ్ళి చూశాడు. సింగారవేలు ఒకపక్కన మొహంమీద గుడ్డ వేసుకుని పడుకుని వున్నాడు. అక్కడ మధ్యలో దీపం వెలుగుతున్నది. కొందరు గోడకు ఆనుకుని కూర్చునీ, మరికొందరు నడుమువాలి వేవేవో విషయాలు మాట్లాడుకుంటున్నారు. అంతలోనే సంభాషణ తాగుడు మీదికి నిషేధం మీదికి మళ్ళింది.

ఒకడు బీడి ముట్టించుకుంటూ 'ఆఁ! ఇప్పుడి 'లా' వొచ్చింతర్వాత తాగుడు తగిందా? నన్నడిగితే మునవటికంటె ఎక్కువై పోయినాదంటాను. మునుపెప్పుడో తాగదల్చుకున్నోడు తాగేవోడు ఇప్పుడు వొద్దనే తలికి మరింత పెరిగింది. ఇప్పుడంతా సుక్కెసుకుంటానే వుండారు...అన్నాడు.

'అవునోస్! మునుపే నయం.... ఆమాట కొస్తే ... ఇప్పుడు ఇంటింటికి సారా బట్టి.... పోయినేడు ఆ ఎంక చేశుగాడి పాక 'గుప్ప'న ఎట్లా తగలబడింది? సారాకాయలుండ బట్టేగా?'

'అప్పుడు దబ్బులు పారేతే మంచినరుకు దొరికేది. ఇప్పుడట్లా కాదు. అందరూ వచ్చి ఆమోనియా సరుకు తాగుతా వుండారు. 'లా' వొచ్చి మంచి చేసిందట.... ఏం మంచి?'

'అంతే మరి.... నిషాకోసం ఏదిబడితే అది తాగేతా వుంటారు....

ఆపక్క పాకలోకి ఎల్లి సూడు తెలుసుద్ది.... ఆ జహార్ గాడు స్పిరిట్
తాగుతాడంట....'

'వ్యసనమంటే అదేరా నాయనా! ఆయ్యాల్లికి ఏం దొరక్కపోతే
కిరసనాయిలు కూడా తాగేతాడు....'

'కిరసనాయిలు తాగితే కిక్కురుమనకుండా సచ్చి ఊరుకుం
టాడు. —'

సంభాషణ ఈ దశలో వుండగా సింగారవేలు ఒక్కసారిగా లేచి
'కిరసనాయిలు తాగితే సచ్చిపోతారా? ఎవరా మాట అనేది?' అన్నాడు
చాలెంజి చేస్తున్నట్టు.

'నేను.... నేనే అన్నానా మాట . ఏం? నువ్వు తాగలవా?'

'తాగుతాను.... కాయకిరసనాయిలు తాగుతాను .. ఎంత వందెం?'

'అబ్బో! గొప్ప మొసగాడు బయల్దేరాడయ్యా! సరే.... పాతిక
రూపాయలు వందెం.... కానియ్ తాగు....'

అప్పుడు సింగారవేలు కళ్ళు మెరిశాయి. అతని చూపులలో
తెగింపు కనిపించింది. కళ్ళు ఎగరవేసి లేచి, సరిగా కూర్చుని 'సరే...
తెప్పించండి...' అన్నాడు నిశ్చయంగా.

అంతలో ఒకడు దీపం పెద్దది చేశాడు. ఒకణ్ణి డబ్బులిచ్చి
కిరసనాయిలు కోసం వంపించారు. వాడు వెళ్ళి ముందు అందరికీ ఈ
విషయం దండోరా వేశాడు. క్రమంగా అక్కడ జనం మూగారు. అంతా
రణగొణ ధ్వనిగా వుంది. ఎదుటివాడు చెప్పేది వినిపించుకోకుండా
ఆందిరూ ఒకటే రొదగా మాట్లాడుతున్నారు.

అంతలో అందరూ నిశ్శబ్దంగా ఆత్రంగా నిలబడి చూస్తూ
వుండగా సింగారవేలు సీసా కిరసనాయిలూ గుక్కెడు గుక్కెడుగా
తాగేశాడు. చివరి గుక్క మింగి సీసా వంచి చూపించి వొణికే కాళ్ళతో
లేచి నిలబడి చెయ్యిజాపి 'డబ్బుతే...' అని అడిగి ఆ వ్యక్తి చేతిలో
నుంచి నోట్లు అందుకున్నాడు. గోడకానుకుని నిలబడి నెమ్మదిగా లెక్క
పెట్టుకున్నాడు. తర్వాత జనాన్ని తప్పించుకుని యింటికి వెళ్ళిపోయాడు.

జనం తర్వాత చాలా సేపు అతన్ని గురించి మాట్లాడుకున్నారు. మొత్తానికి అతడు గజ తాగుబోతు అయివుండాలనే నిర్ణయానికి వచ్చారు....

ఆనాడు రాత్రి ఆకాశంగా మబ్బులు దట్టంగా కమ్మాయి. దళసరి నల్లని తెరను ప్రపంచంమీద కప్పినట్టయింది... చల్లని గాలి దీగంతాల నుండి వేగంగా వీచింది. దానితో ఆ మబ్బులన్నీ ఝల్లున జలదరించాయి. దాదాపు అరగంట సేపు పెద్ద వర్షం కురిసింది.

తెల తెలవారుతూ వుండగా సింహాచలం లేచి కళ్ళు నులుముకుంటూ యివతలికి వచ్చి కొయ్యబారిపోయాడు. సింగారవేలు పాకముందు జనం పూగివున్నారు... ఒకడు కత్తితో వెదురు వాసాలను చీలుస్తున్నాడు... మరొకడు వాటిని రెండు పొడుగాటి వాసాల మధ్య వుంచి తాటితో గట్టిగా బిగిస్తున్నాడు... ఆ చిన్న పంచలో సింగారవేలు శవాన్ని పడుకోబెట్టారు... పైనుంచి కిందిదాకా గుడ్డ కప్పారు. ఆ అరవపిల్ల పెరియనాయకి శవం పక్కన కూర్చునివుండి నోటో కొంగు కుమ్మకుని వెక్కి వెక్కి ఏడుస్తున్నది. సింహాచలం అంతా చూసి నిలువునా వొణికి పోయాడు.

తర్వాత నలుగురూ తలా ఒకచేయివేసి పనులన్నీ ముగించారు. ఏమీ మిగిలిపోలేదు. ఆ చిన్న పాకలో ఆ అరవపిల్ల మాత్రం సన్నగా ఏడుస్తూ మిగిలిపోయింది. ఆ రాత్రి పన్నెండు గంటలవేళ మళ్ళీ ప్రకృతి పగబట్టినట్టు వర్షం ప్రారంభమైంది. ఆకాశం జల్లెడలా తయారైంది. ఉరుములు మెరుపులతో రొదచేస్తూ అప్పుడే మొదలు ఈ కుంభవృష్టి... అప్పుడే ఎక్కడో పిడుగు పడిన ధ్వని... పెరియనాయకి హడలిపోతూ, నిలువెలా వొణికిపోతూ పరుగెత్తుకు వచ్చిందిక్కడికి... అంతే... ఆలా మొదలైన గాలివాన యింతవరకూ తెరిపి యివ్వలేదు...

...సింహాచలం హఠాత్తుగా కళ్ళు తెరిచాడు. లేచి చేతులు వెనక్కు కట్టుకుని కొంచెం సేపు అటూ యిటూ పచారు చేశాడు. తర్వాత మొహం తుడుచుకున్నాడు. అతనికి లచ్చి జ్ఞాపకం వచ్చింది. సన్నగా శలాకలా వుండి ఎల్లప్పుడూ నవ్వుతూ వుంటుంది. వెన్నలాటి మనసు. మనిషి చామనచాయ. మొహంలో ఎంత కళ! ఆమె ఎదుట నిలబడి కబుర్లు

చెబుతూ వుంటే సింహాచలం పరవశించి పోయేవాడు. ఒకసారి తొందర పడి చెయ్యి వట్టుకోబోతే లేడి పిల్లలా ఛెంగున గెంతి తప్పించుకుని, కొన దేలిన సన్నని ముక్కుమీద నేలు వేసుకుని 'తప్పు... అప్పుడే కాదు...' అంటూ మాటి మాటికీ వెనుదిరిగి చూస్తూ నవ్వుతూ వెళ్ళిపోయింది.

అతడు హఠాత్తుగా నీరసపడిపోయాడు. ఇక లచ్చి తన మొహం చూడదు కాబోలు! దాని పట్టుదల తనకు తెలీదు గనుకనా? ఇక జన్మాం తమూ లచ్చి తనకు దూరమైపోయినట్టే... ఆందులో ఏ మాత్రమూ అనుమానం లేదు...

సింహాచలం ఉలిక్కిపడి లేచి నిలబడ్డాడు. ఎదురుగా గొడుగులో యిదరు నడివయసు వ్యక్తులు నిలబడి వున్నారు. వారిలో ఒకాయన నోట్లోని తమ్మిని ఉమ్మివేసి 'సింహాచలం యారప్పా... సౌఖ్.' అని అడిగాడు.

సింహాచలం ఒక్క ఉదుటున లేచి 'రండి బాబూ, రండి. నే నే సింహాచలాన్ని... మీ అమ్మాయి లోపలుంది...రండి...' అన్నాడు. అ యిద్దరూ హడావిడిగా గొడుగులు మూసి లోపలికి వచ్చారు.

పెరియనాయకి హఠాత్తుగా లేచి నిలబడి 'అప్పా' అని పెద్దగా వీడుస్తూ తండ్రిని కౌగలించుకున్నది. అతడు కూడా కళ్ళనీళ్ళు పెట్టుకుని ఆమెను సముదాయస్తూ చాలా నేపు మాటా పలుకూ లేకుండా నిలబడి పోయాడు. తర్వాత ఆ ముగ్గురూ ఉండి ఉండి కిళ్ళు తుడుచుకుంటూ అక్కడే కూలబడ్డారు. పెరియనాయకి మధ్యమధ్య వీడుస్తూ అన్ని విషయాలు చెప్పింది. ఆ రెండో వ్యక్తి సింగారవేలు తండ్రి అనీ, ఆయన కొక్కడే కొడుకనీ అర్థంకాగానే సింహాచలం తలడిలిపోయాడు. వారు ముగ్గురూ మాట్లాడుకుంటూ వుండగా బాగా అర్థంకాకపోయినా ఏదో కొంతకు కొంత అర్థం చేసుకుంటూ సింహాచలం అలాగే చాలా నేపు నిల బడ్డాడు. తర్వాత సంబాషణ తన మీదికి మళ్ళిందని అర్థం చేసుకోగానే ఇవ్తలికి వచ్చి బల్లమీద నిశ్శబ్దంగా కూర్చుండి పోయాడు.

వర్షపుజల్లు తగ్గింది. చల్లని గాలి మాత్రం అడివిలోనూ కొండల

మీదనూ సుఖ్యు తిరుగుతూ వేగంగా వీస్తునే వుంది. మబ్బులు బలహీనపడి పోగానే మందంగా చంద్రుడి కాంతి వ్యాపించింది.

అంతలో ఆ వ్యక్తులిద్దరూ యివతలికి వచ్చి వచ్చిరాని తెలుగులో అతన్ని చాలా సేపు పొగిడారు. అతడు చాలా మంచివాడన్నారు. అతడు లేకపోతే పెరియనాయకి కూడా తనకు దక్కేది కాదన్నారు. చుట్టూ పక్కల వారి మాటలను గురించి పెరియనాయకి చెప్పిందనీ వాటిని అసలు పట్టించుకోవదనీ అన్నారు. ఏనుగులను చూసి కుక్కలు మొరుగుతాయి. అంతలో ఏమీ మునిగిపోదన్నారు...

సింహాచలం ఏమీ మాటాడలేక ఆలా బొమ్మలా కూర్చుని అంతా విన్నాడు. తర్వాత వెనుదిరిగి చూస్తే పెరియనాయకి కళ్ళనిండా కృతజ్ఞత నింపుకుని చూస్తూ నిలబడి వున్నది.

మరోగంటలో అందరూ ప్రయాణానికి సిద్దమైనారు. సింహాచలం కొట్టుకట్టేసి గుమ్మానికి తాళం వేసి వారి వెంట మైలు దూరమూ నడిచి సేషనుకు వచ్చాడు. నడుస్తున్నంతసేపూ ఉండి ఉండి ఆ పెద్ద మనుషులు తమ కృతజ్ఞత తెలియబరుచు కుంటూనే వున్నారు.

వారు ఆ చిన్న స్టేషన్ కు చేరుకున్న అయిదు నిముషాల వ్యవధిలోనే రైలు వచ్చింది. ఆ ముగ్గురూ చివరి పెట్టెలో ఎక్కి కూర్చున్నారు. గార్డు ఈలవేయగానే ఆ పెద్దమనుషులిద్దరూ చేతులు జోడించి 'వస్తాంసామీ—' అన్నారు. పెరియనాయకి కూడా రెండు చేతులు జోడించి ఏదో అన్నదిగాని, ఆ మాటలు రైలు కదులుతున్న రోదలో అతనికి వినబడలేదు. అతడు కొద్ది క్షణాలు చేయి వూపుతూ ఆలాగే నిలబడిపోయాడు.

అంతలో ఎక్కడలేని ఒంటరితనం అతన్ని ఆవహించింది. అతడు జేబులు తడుపుకున్నాడు చొక్కాచేతుల మడతలువిప్పి మళ్ళీ పెట్టుకున్నాడు. చేతివ్రేళ్ళతో జుట్టును పైకి తోసుకున్నాడు, తర్వాత నెమ్మదిగా నడిచి యివతలికివచ్చి రోడ్డుఎక్కాడు. ఆ రోడ్డు తెల్లగా కొండనుచుట్టిన తెల్లని కొండచిలువలా వుంది.

అతడు చాలదూరం నడిచివచ్చి ఒకచోట అగాడు. ఆపాకలోనుంచి
నవ్వులు వినిపిస్తున్నాయి. లచ్చి గల గల నవ్వుతున్నది. ఆ రెండో
గొంతు కోటిగాడిదికదూ : వాడు పాతబాకి రెండు మూడు రూపాయ
లివ్వాలి... రేపు నలుగురిలో నిలబెట్టి అడిగి వసూలు చెయ్యాలి...

అతడు కాలికి అడ్డంవచ్చిన రాయిని కాలిలో ఒక్కతన్ను తన్ని
విసురుగానడవటం ప్రారంభించాడు. అంతలో ఒకచోట ఆగి ఆకాశంలోకి
చూశాడు. ఇన్నాళ్ళనుంచీ అసహ్యంగా అలకలోలంగావున్న ఆకాశం
యిప్పుడు స్వచ్ఛంగావుంది. చంద్రబింబం పెద్ద మంచి ముత్యపు ముక్క
వలె రెండుచిన్న మబ్బు తునకల మధ్య ప్రకాశిస్తున్నది.

సింహాచలం నోటివెంట ఆ ప్రయత్నంగా ఈలవచ్చింది. ఈ కొద్ది
రోజుల ముసురులో తాను చాలాకోల్పోయానని అనుకున్నాడింత సేపూ...
ఇప్పుడు తమాయించుకున్నాడు. ఇక ఆవకుండా ఈల వేసుకుంటూ
హుషారుగా నడిచి యిలువేరుకుని ఆరు బయట కుక్కిమంచంవేసుకుని
పడుకుని గురుపెట్టి నిద్రపోయాడు. అతనికి కలలో అన్నీ రంగు
రంగుల మంచి ముత్యాలూ, గంధపు చెట్ల అరణ్యాలు కనిపించాయి.